




जयशोक



चेतन कार्की

कल्पना
दूट चुकी है

कल्पना टूट चुकी है

चेतन काकी

Dr. Subodh Shukla
with
Love

21.21
- 2063-90-3

कल्पना टूट चुकी है

चेतन काकी

प्रथमावृत्ति- जनवरी १९८०

आवरण सज्जा

उज्ज्वल कुन्दन, ज्यापू

सर्वाधिकार-

राज्ञा कार्की

४/४५ पुलचोक, ललितपुर

नेपाल ।

मुद्रक:-

अरनिको प्रिन्टिङ्ग प्रेस, ठमेल, काठमाण्डू.

आवरण मुद्रक

पिन्ट-ओ-आर्ट प्रेस, हाजुरा रोड कलकत्ता-२६

मूल्य { भा. रु. ६।-
 { ने. रु. ८।-

दो शब्द—प्रकाशिका के

‘जीवन’...कवि के शब्दों में...‘एक पहाड़ी मार्ग की तरह है, जिसमें अनगिनत मोड़ हैं, उतार चढ़ाव हैं . किस मोड़ के पश्चात् कंसा दृश्य देखने में आए, कहना कठिन है.’ पर, भावी कठिनाईयों की आशङ्का से, जीवन की यात्रा रोकी तो जा नहीं सकती.

जाने कसी कैसी कल्पनाएँ मानव मन करता है, किन्तु क्या सभी साकार हो पाते हैं ? इतना अवश्य है कि लोक व्यवहार से अनभिज्ञ किशोर कल्पनाएँ, जो यौवन का सोपान चढ़ते चढ़ते यथार्थ से टकरा, टूट कर बिखर जाती हैं, हृदय पर अमिट छ्ा छोड़ जाती हैं.

छात्र जीवन की उन्हीं किशोर कल्पनाओं की चयनिका है प्रस्तुत संग्रह— ‘कल्पना टूट चुकी है.’

सौन्दर्योपवासक मन ‘कविता’ पर रमा जो, पर मार्ग में पड़ आई अन्य छायाओं पर भी अनुरक्त होता रहा और भटकता रहा, मरुभूमि में प्यासे मृग की तरह किन्तु हर बार थका हारा लौटता रहा ‘कविता’ के पास ; जहाज के पंछी की तरह.

जब प्यार मिला था तो समझ नहीं थी; जब समझने योग्य हुआ तो पाया कि वह ‘कविता’ को खो चुका है.

जैसी भटकन मन में है, वैसी ही भाषा में भी है. कहम संस्कृत गर्भित हिन्दी है तो कहीं अरबी फारसी युक्त उर्दू.

यों आम बोलचाल की हिन्दोस्तानी भाषा भी प्रचुर है. पर जो है वह कवि की स्वानुभूत है और कतिपय अनुभूतियों को सहेज कर रखने का श्रेय कवि दे न दे प्रस्तुत् चयनिका मुझे अवश्य देगी इसी विश्वास को लेकर इसे पाठकों के सम्मुख रख रही हूँ.

व्यक्तिपरक होने पर भी यदि आपको लगे कि ऐसा ही अनुभव आपका भी है तो पहुँचिए एक बार फिर, कालेज के रमणीय प्राङ्गण में;जहाँ हर रूप मर मिटने के लिए था और हर मुस्कान जीने के लिए; हर मित्र मण्डली एक कवि गोष्ठी थी और हर घटना एक कविता.....और कह डालिए—

हूँ भ्रमर ही अगर मैं तो पुष्पा तुम्हीं हो
हूँ चञ्चल लहर मैं तो सरिता तुम्हीं हो
अगर दीप तुम हो तो मैं ही शलभ हूँ
इस तिरस्कृत कवि की कविता तुम्हीं हो

गङ्गा कार्की

कविता की कथा

परीक्षा की छुट्टियाँ थी .

माँ को 'प्रभात टाकिज' में 'शिव शक्ति' फिल्म दिखा, केन्टोन्मेण्ट (छावनी) की बस में बैठाकर मैं साइकिल पर लौट रहा था. राजर्षि जुद्ध रोड (यङ्ग रोड) की पुलिया से पहले पटियाला हाउस (तेल भवन) के सामने 'नन्द' शहर की ओर जाता मिला. मेरे लाख मना करने पर भी मुझे लौटा ले गया; पहले हीरा टेलर्स की दुकान पर जहाँ से उसने कुछ नए सिलवाए कपड़े लेने थे और वाद में 'उसके' यहाँ.

'उससे' और उसकी माँ से मेरा परिचय कराया नन्द ने. उसकी माँ बहुत खुश हुई थीं और 'वह' परिचय कराने पर शिष्टाचार के नाते हाथ जोड़ कर नन्द के साथ कमरे के अन्दर चली गई थी. मुझे उसकी माँ ने अपने साथ बाहर ही बैठा लिया था.

करीब एक घण्टा हम उसके यहाँ रहे होंगे. इसी बीच 'राऊण्ड' लेकर उसके पिताजी भी आ गए थे. उनके साथ सात आठ वर्ष की लड़की भी थी, परिचय कराया गया तो ज्ञात हुआ कि वह 'उसकी' बड़ी बहन की छोटी बेटा है— लक्ष्मी.

उसके पिताजी अल्प भाषी थे. मेरा परिचय जानने के बाद दो चार बातें मेरे पिताजी के बारे में पूछ कर और एक

उसके पिताजी मेरे पिताजी से सीनियर थे ६ गोर्खा बटालियन में और जमदार (जे. सी. ओ) पद से सेवा निवृत्त हुए थे . आजकल भारतीय सेना में जमदार के स्थान पर नायब सूबेदार नामकरण किया गया है .

मेरी तरफ देख कर मुस्कराया था और मैं कट कर रह गया था. उन दोनों और हमारे बीच करीब पचास गज का फासला था. वे दोनों बातें करते हुए चल रहे थे और हरीश मेरे घावों पर मलहम लगाने की कोशिश कर रहा था “मैं कहता था न चेतन ! लड़कियों से कोई उम्मीद नहीं रखनी चाहिए. ”

(उसी उम्र में वह अपने को ‘प्रेम’ में अनुभवी समझता था. खैर..... यह अलग किस्सा है) तभी मुझे लगा कि वह तमक कर खड़ी हो गई है. हमने अपनी चाल तेज कर दी थी. फासला कम हो गया था और हमने सुना वह कह रही थी “यस्तै हुन्चन् शरीफ ? अर्काको शरीरवाट चुन्नी तानेर भाग्ने ? शरम पनि छैन. गोर्खाली दिदी बैनीहरूलाई अरू गुण्डाहरूवाट वचाउन त परै जाओस आफै गुण्डागर्दी गर्ने ? छिः !” ❀

हम और नजदीक पहुँचे थे. लड़का घिघिया रहा था “नहीं वहन ! मेरा कोई दोष नहीं है. वह साला मेरी

❀ देहरादून के नेपालियों (गोर्खालियों) की भाषा. अर्थ है:- ऐसे ही होते हैं शरीफ ? दूसरों के शरीर से चुन्नी खींच कर भागने वाले ? (चुन्नी-सलवार कमीज के साथ, लड़कियों द्वारा सिर, गला और वक्ष को ढकने के लिए प्रयोग की जाने वाली महीन ओढ़नी) लाज भी नहीं आती । गोर्खाली वहिनों को दूसरे गुण्डों से वचाना तो दूर, खुद गुण्डागर्दी करते हैं. छिः !

साइकिल में आगे बैठा हुआ था और मेरे ना-ना करते-करते भी उसने तुम्हारी चुन्नी खींच ली. उस वक्त तो मैं हक्का बक्का रह गया पर बाद में साले को मैंने खूब लताड़ा; दो चार धौल भी जमाए और... .. ”

“रहने, दो रहने दो — ऐसा ही होता है धौल जमाने वालों का चेहरा ? ख़बरदार ! आइन्दा ऐसी हरकत की तो मुझे पिताजी से कहने को मजबूर होना पड़ेगा. हुँह ! वड़े आए भाई बन कर. ”

और साइकिल पर सवार होकर दन्त से सड़क के बाईं तरफ वाले गेट के अन्दर घुसती चली गई थी वह.

इस वार मैंने मुस्कुरा कर हरीश को देखा था. हरीश भी मुस्कुराया था और कुछ दूर साइकिल पकड़े, मुँह वाए खड़े उस लड़के को पुकारा था ‘ऐ भाई !’

फिर — हम दोनों ने लड़के को चरित्र के ऊपर वारी वारी से अच्छा खासा लेक्चर दे डाला था; चेतावनी भी दी थी कि आइन्दा ‘उसकी’ तरफ आँख उठा कर देखने की जुर्रत न करे.....वर्ना..... बहुत बौखलाया था बेचारा लड़का पर उसकी एक न सुनी थी.

एक दिन हरीश को बतलाया था मैंने—

कल मैं ‘विज्जी’ (पिताजी की यूनिट के सुबेदार हेड क्लर्क की चार वर्षीया लड़की) के साथ खेल रहा था. पास ही की सड़क पर साइकिल पर सवार एक ऐसी लड़की गुजरी कि क्या कहूँ यार ! पर लगता है मैं उसे बहुत पहले से

जानता हूँ.

फिर—

कल मैंने रेजीमेण्टल सिनेमा में 'मिस माला' फिल्म देखी. पिकचर शुरू होने से पहले वही साइकिल सवार मेरे सामने वाले सीट पर आकर बैठी. साथ में शायद उसकी वहिन थो. हरीश ! मैंने फिल्म कम देखी उसको ज्यादा देखता रहा. मुझे लगा कि वह भी बार बार मुड़कर मुझे ही देख रही थी.

और हरीश ने हँस कर कहा था "हाँ भाई ! तुम्हारा चेहरा ही ऐसा है. "

मैं अपनी वदशक्ती का अहसास कर मन मसोस कर रह गया था ।

इसी प्रकार—

कुछ दिन पहले प्रभात टाकीज के सामने वाले दीपक पुस्तकालय में, जहाँ से मैं अक्सर किराए पर उपन्यास लाया करता था, मैं खड़ा था. सड़क से 'वह' और उसकी माँ गुजरीं. लगा उसने मेरी तरफ ईशारा करके अपनी माँ से कुछ कहा और उसकी माँ भी मेरी ओर देख कर मुस्कराई थीं.

आज—

जाने कब से जानी पहचानी लगने वाली, अनायास ही मेरे हृदय के किसी कोने में घर बना कर बैठी वह, अन्दर कमरे में नन्द के साथ हँस हँस कर बातें कर रही थी और मैं अनमना सा बाहर बैठा उसकी माँ की बातों का उत्तर देने

का अरुचिकर प्रयत्न कर रहा था .



नन्द बाहर निकला. साथ में वह भी. लगा तो सही कि वह मेरी तरफ देख कर मुस्कुराई है पर मैं चाह कर भी उसकी तरफ न देख सका. यह कहना ज्यादा बेहतर होगा कि नन्द के साथ उसकी घनिष्टता के अहसास से मैं अन्दर ही अन्दर एक अजीब सी कसक महसूस कर रहा था जिसकी वजह से मैंने उसकी तरफ देखना न चाहा. खैर.....

विदा लेते समय उसकी माँ ने कहा था “बेटा ! पुरानी जान पहचान वालों में तुम्हीं लोग हो. कभी कभी आते रहा करना.”

इससे पहले कि मैं जवाब दूँ, नन्द बोल उठा था “अरे ! यह तो आज ही कहाँ आ रहा था. मैं ही जबरदस्ती खींच लाया हूँ”

(क्या जानो नन्द तुम, कि तुम्हारी यह जबरदस्ती मेरे लिए कितनी महंगी पड़ी है)

मैं बड़ी मुश्किल से कह पाया था “मान न मान, मैं तेरा मेहमान होना कोई अच्छी बात होती भला ? जान न पहचान, कैसे चला आता ?”

उसकी माँ हँस कर बोली थीं “अब तो हो गई है न ?”

मैंने कुछ उत्तर नहीं दिया था. ‘उसने’ बड़ी चुटौली आवाज़ में कहा था “छोड़ो भी माँ ! कोई न आना चाहे तो मजबूर क्यों किया जाए.”

मैंने चौंक कर उसे देखा था पर फिर तुरन्त ही निगाहें फेर भी ली थी.

वह दिन था, है और शायद रहेगा, जीते जी कभी न भूल पाने वाला मेरी जिन्दगी का एक ऐसा दिन जिसने मुझे क्या से क्या बना दिया — जून ५, १९५५ का दिन.

उसके बाद की कहानी बहुत लम्बी है (फिर कभी सुनाऊँगा). लवालव खुशियों से भरी, सर्द आहों से भरी; चटकती घूप से भरी, घनी छाहों से भरी.

उन्हीं अवसाद से भरी घड़ियों में ही कभी 'दीपा' की रोशनी का सहारा लेना चाहा था मैंने; 'सरिता' की मौजों में बहकर किनारा पाना चाहा था मैंने; 'पुष्पा' की सुरभि में बीते दिनों की कड़वाहटों को भुलाना चाहा था मैंने; 'जानकी' और 'चंचला' के खयालों से खुद को सुलाना चाहा था मैंने.

आज तक के सफ़र में बहुत उतार चढ़ाव देखे मैंने. कितने ही मोड़ों से गुज़रा हूँ और कितने ही पड़ाव देखे मैंने.

लेकिन — कहीं; कहीं भी वह न मिला मुझको, जो खो चुका हूँ मैं और अब तो— 'गङ्गा' की लहरों में समर्पित हो चुका हूँ मैं.

मंजिल कहाँ ख़बर नहीं हमसफ़र तो है.

बहाँटारी, स्याङ्जा

गण्डकी अञ्चल.

चेतन काकी

समर्पण

लुप्त ही को

जो मुझे बाँध कर बाहों में
चल दी भटकाकर राहों में
और-अब बसती हों भावों में
कसकन मन्थन और आहों में

धन्यवाद सभी मित्रों को, जिन्होंने पढ़ा, सुना, सुनाया
और इस चयनिका के प्रकाशन को उकसाया,
मुद्रण की प्रक्रिया में सहयोग दिया और-
श्रीमती गंगा कार्कीको जिन्होंने छपवाया.

विष्णु

कविता क्रम

१) तुम बिन सूना है संसार	१
२) बस यही एक अभिलाषा है	२
३) तुमसे है प्यार	३
४) कैसे यह बतलाऊँ	५
५) अनाहूत आऊँ कैसे ?	६
६) याद तुम्हारी आती है	८
७) रोते किसने देखा है	९
८) पा न सका मैं	११
९) मूल्य नहीं है	१२
१०) अमर स्मृति	१३
११) दीप लेती होड़	१५
१२) इल्जाम क्यों है ?	१६
१३) वह धनी कलम का	१८
१४) जीने योग्य नहीं है	२०
१५) क्या मंजिल तक पहुँचाते तुम	२१
१६) स्वप्न सा लगने लगा है	२३
१७) साथी बिन जीवन सूना है	२४
१८) बोलो क्या उपहार तुम्हें दूँ	२६
१९) विदा दो	२८
२०) लज्जा की दीवार	२९
२१) नहीं मुझसे नेह है	३१
२२) बीते दिन की बात	३४

२३)	दिया जल चुका है	३५
२४)	कोई नहीं जग में	३७
२५)	सम्भार थोड़े डूबना है	३८
२६)	भुला शायद ही पाओ	३६
२७)	जगत चल रहा है	४०
२८)	यह न बता सकूँगी मैं	४१
२९)	प्यासा हूँ रीता हूँ	४३
३०)	प्यार समझ बैठा हूँ	४४
३१)	प्रेरणा पाषाण है	४६
३२)	चतुर खिलाड़ी	४७
३३)	बहता क्यों जा रहा हूँ	४६
३४)	क्यों हुई पहचान तुमसे	५०
३५)	कुछ न बोलो	५२
३६)	मुँदी कली	५४
३७)	मैं बहुत पछताया	५५
३८)	अधरार्ई	५७
३९)	याद लेकर जल रहा है	५६
४०)	दर्द का साया हूँ मैं	६०
४१)	कल्पना टूट चुकी है	६२
४२)	मैंने तो चाहा था	७२
४३)	जब से देखा है तुम्हें	७३
४४)	जाने हम कहाँ होंगे	७६
४५)	हसीं सनम से मेरे	७८
४६)	प्यासे पैमाने कई	८०
४७)	आराम आ जाए	८१
४८)	तुम हो सनम	८२
४९)	आ भी जा	८३
५०)	तू नहीं है	८४

तुम विन सूना है संसार

तुम कुसुम कली में भँवरा काला
तुम मंजिल में राही मतवाला
सारहीन हूँ मैं तुम विन प्रिये ! है यह जग निःसार
तुम विन सूना है संसार

साज में आवाज हो तुम
हूँ प्रिये ! तुम विन वेसुर
गीत में तो धुन तुम्हीं हो
मैं कविता तुम भाव मधुर
मेरे अन्तर के खोए सुर, मन वीगा के टूटे तार !
तुम विन सूना है संसार

तुम मेरे नैनों की ज्योति
अधरों की मुस्कान मधुर
ज्योति हीन भई अव आँखें
हुई हँसी होठों से दूर
हिए तो मन ही चुका विद्रोही, नहीं रहा उस पर अधिकार
तुम विन सूना है संसार

मार्च १९५६

वस यही एक अभिलाषा है

पूर्ण होगी यह लघु कामना तुमसे, ऐसी आशा है
वस

जीवन नश्वर है जान चुका
चंचल लक्ष्मी को पहचान चुका
पर तनिक बताओ तो प्रियवर, क्या प्रेम की परिभाषा है ?
वस

जलते देखा दीप शिखा पर
परवानों को एक एक कर
फिर भी दिल क्यों किसी 'दीप' पर, जल मरने को प्यासा है ?
वस

दूर धरा से ऊँचे नभ में
देख चाँद व्याकुल हो मन में
है चकोर चुगता अँगारे, यह कैसा एक तमाशा है ?
वस

प्यास बुझी क्या सागर की कभी
पीकर इतनी नदियों का जल
तृप्त हुई क्या मानव तृष्णा
पाकर भी निज इच्छित फल
फिर कैसे शवनम से चातक, अपनी प्यास बुझाता है ?
वस यही एक अभिलाषा है

२६ अप्रैल १९५६

तुमसे है प्यार

मानस में अंकित है मेरे, तुम्हारी ही प्रतिमा साकार
तुमको मुझसे हो न हो, मुझको तो तुमसे है प्यार

रूप पुजारी शैशव से हूँ
कहने में तनिक संकोच नहीं
पर किसी छवि को देख इतना
उपजा हृदय में सोच नहीं

और याद तुम्हारी बन गई, मेरे साँसों का आधार
तुमको मुझसे हो न हो, मुझको तो तुमसे है प्यार

नारी आई जीवन में मम
सुन्दर अनेक, एक से एक
पर आत्मविभोर नहीं कर पाई
नहीं कोई हर्षातिरेक

और देख तुम्हें मन वीणा के तार उठे ऊँकार
तुमको मुझसे हो न हो, मुझको तो तुमसे है प्यार

तुम देख मुझे कतराती थी
तुम राह फेर कर जाती थी
पर जाते जाते भी मुड़ मुड़
तुम नेह वारी वर्षाती थी

और फिर हो जाती आरक्त, जब हो जाती आँखे चार
तुमको मुझसे हो न हो, मुझको तो तुमसे है प्यार

याद तुम्हारी वन के प्रेरणा
 काव्य करेगी मम मुखरित
 पलक मूँद कर देखूँगा मैं
 सुन्दर मुख तव मधुर स्मित
 यहाँ नहीं तो मिल ही लेंगे, आखिर उस क्षितिज के पार
 तुमको मुझसे हो न हो, मुझको तो तुमसे है प्यार
 रात्रि के नीरव प्रहर में
 जब सारा जग सोया होगा
 मैं करवट वदलूँ, व्याकुल हो
 जग सपनों में खोया होगा
 तुम मीठी नीदं सुला जाना, सजा कर सपनों का संसार
 तुमको मुझसे हो न हो, मुझको तो तुमसे है प्यार
 जून १९५६

कैसे यह बतलाऊँ

अजी मुझे है प्यार तुमसे कैसे यह बतलाऊँ ?
जो समझना ही न चाहो, मैं कैसे समझाऊँ ?

सो रही है सारी दुनियाँ, नींद मुझे नहीं आती है
करवटें ले ले के सारी रात बीती जाती है
तारे गिन गिन रातको म, अपना मन बहलाऊँ
अजी मुझे

झाँक कर खिडकी से देखो चाँदनी मुस्काई है
इस रात की तन्हाई में, याद तुम्हारी आई है
तुमने तो आना नहीं है, व्यर्थ मैं सपने सजाऊँ
अजी मुझे

नन तो रहते नहीं चुप क्या है यदि चुप हैं अधर
और सी सौ दीप जलते, जब उठाती हो नज़र
मूँद कर पलकें तुम्हारा रूप देखूँ मुस्कुराऊँ
अजी मुझे है प्यार तुमसे कैसे यह बतलाऊँ ?

१४. ११. ५६.

अनाहूत आज्ञ कैसे ?

तुमरे दरस को प्यासी अँखियाँ, इनकी प्यास बुझाऊँ कैसे ?

कुछ कहना है, कुछ सुनना है
कुछ तुमको धैर्य बँधाना है
भ्रम जो मन में घर है किए
उससे तुम्हें छुडाना है

किन्तु मिले विन तुम्हीं कहो, अपनी बात सुनाऊँ कैसे ?

लगता है कि चिन्तित हो तुम
दोराहे पर आज खड़ी
कुछ निश्चय नहीं कर पाती हो
वड़ी कठिनाई है आन पड़ी

पर जाने विन दिल की बातें, तुमको राह सुझाऊँ कैसे ?

मैं तो आ जाता मेरा क्या
अपनी तो मुझे परवाह नहीं
पर मेरे जाने के बाद तुम्हें
न कोई कहे, गुमराह कहीं

जान बूझ कर बातें जग की, अपने कदम बढाऊँ कैसे ?

→

सब ही यदि जीते इस मग में
कहाँ जाएगी हार कहो
हार जीत तो रीत है जग की
क्यों चिन्ता फिर बेकार कहो
हार विना नहीं जीत किसी की, यह तुमको समझाऊँ कैसे ?
अनाहत आऊँ कैसे ?

२८. १२. ५६

याद तुम्हारी आती है

जब भी दिन ढल जाता है और रात की चादर तन जाती है
मुझे याद तुम्हारी आती है
निज विद्युत् दीप जले कमरे में
तुम तो लेटी रहती होगी
और अकेले में भी मेरी
याद तो क्या ही आती होगी
पर तुम बिन तममय जब 'दीपा,' कुटिया मेरी रह जाती है
मुझे याद तुम्हारी आती है
जब भी चन्दा मुस्काता है
स्वच्छ और नीले नभ पर
लगता है तुम हो मुस्काई
अपना नीला कोट पहन कर
सच कहता हूँ उस क्षण तो मम दिल की धड़कन बढ़ जाती है
मुझे याद तुम्हारी आती है
नीरव जग रहता और मैं भी
लेटा रहता हूँ चुपचाप
सुनता हूँ तो वस मैं केवल
जाती घड़ियों के पदचाप
कभी साँस तथा दिल की धड़कन भी, जब कानों से टकराती है
मुझे याद तुम्हारी आती है

२६. १२. ५६

रोते किसने देखा है

हँसते तो देखा है जग ने, रोते किसने देखा है ?
द्वन्द भयंकर अन्तर में मम, होते किसने देखा है ?

यह हँसी विवशता की है इसको
कोई कैसे पहचाने ?

असफल प्रणय की पीड़ा को
वेदर्द जमाना क्या जाने ?

नीर वहा मन ही मन किसने, पीड़ा को धोते देखा है
हँसते तो देखा है जग ने, रोते किसने देखा है ?

चकवे सी मन में आस लिए
चातक सी मन में प्यास लिए
मैं इस जग में जीता हूँ पर
विधि का कटुतम हास लिए

पर भार निराशा का मुझको, कहो ढोते किसने देखा है
हँसते तो देखा है जग ने, रोते किसने देखा है ?

केवल पीड़ा पीने के हित
मुझे विधि ने है जन्माया
पर वदले में एक शब्द भी
कहने का अधिकार न पाया

पर मुझे अश्रु का वो लो किसने हार परोते देखा है
हँसते तो देखा है जग ने, रोते किसने देखा है ?

जग को तो खुद से मतलब है
क्यों औरों का सोच उसे हो ?
तब फिर मेरे ही दुःख से
व्यर्थ ही क्यों अफसोस उसे हो ?

मुझको ही किसने और किसी के, भावों में खोते देखा है
हँसते तो देखा है जग ने, रोते किसने देखा है ?

६. १. १९५७

पा न सका मैं

मिली उपेक्षा जीवन भर ही, पा न सका मैं प्यार किसी का
न ही रंग भरी इस दुनियाँ में, वना गले हार किसी का

किसी ने भी सच पूछो तो
मुझको पहचाना ही नहीं
घृणा ही मिली अपनों से भी
प्यार है क्या जाना ही नहीं

अपनापन पाता ही कैसे, मैं भी रह कर भार किसी का
मन मन्दिर में विठा किसी को
प्यार के मैने दीप जलाए
अपना कर उस 'दीप' की ज्योति
जाने कितने स्वप्न सजाए

पर मैं शायद सजा न पाया, सपनों का संसार किसी का
यह तो वता विधि अन्यायी
तेरा यह कितना क्रूर विधान ?
जब सारहीन जीवन देना था
क्यों बोल, दिया चिर जीवन दान ?

कर पाता सार्थक निज जीवन, वन कर ही आहार किसी का
मिली उपेक्षा जीवन भर ही, पा न सका मैं प्यार किसी का

६-१. १९५७

मूल्य नहीं है

रे भाग्यहीन ! क्या कभी हुई है पूरी तेरे मन की बात ?
क्यों करता इच्छाएँ फिर तू जिनका कोई मूल्य नहीं है ?

बुरा क्या है यदि मानव हो
तुझमें भी है मान पिपासा
किसे नहीं होती जग में कुछ
कहने सुनने की अभिलाषा ?

पर कोई कान नहीं देता जब, बनता सारा जग निष्णात्
क्यों दुहराता बातें अपनी, जिनका कोई मूल्य नहीं है ?

जब से तूने होश सँभाला
बैठा आशाएँ चुन चुन कर
कुछ नहीं पाया, पाया भी तो
जाने कितनी बातें सुन कर

आज भी अपनी भावनाओं पर यदि पाया तूने आघात
आँसू ही क्यों ढुलकाता फिर, जिनका कोई मूल्य नहीं है ?

सहनशीलता ला अपने में
जीवन में तो दुःख ही दुःख है
तेरा तो वह भाग्य है जिसमें
नहीं विधि ने लिखा सुख है

होते ही रहेंगे तुझ पर तो, बस आए दिन पीड़ापात
व्यर्थ ही क्यों आहें भरता है, जिनका कोई मूल्य नहीं है ?

३. २. १९५७

अमर स्मृति

रहता था जिन आँखों में कभी मेरे प्रति चाव भरा
अब रहता है उन आँखों में अनजाना सा भाव भरा

प्रथम मिलन के शब्द तुम्हारे

कैसे दिल से दूर करूँ

‘जो आना न चाहे उसे

क्यों आने को मजबूर करूँ ?’

तब आँखों का वह आमंत्रण था कितना प्रभाव भरा
अब रहता है उन आँखों में अनजाना सा भाव भरा

मेरा हृदय सह न सका जब

जग ने तुम पर कीच उछाला

और मैं दूर हुआ तुमसे तो

लग ही गया सवके मुख ताला

पर तुमने सोचा मेरे मन में तुम प्रति दुर्भाव भरा
इसीलिए है उन आँखों में, अनजाना सा भाव भरा

तुमरे हित तो मेरे मन में

नहीं तनिक भी मैल हीं

छोटी मोटी आँधियों से

उड़ सकता है शैल कहीं ?

नहीं कभी कम होगा मेरे दिल में जो सद्भाव भरा
पर रहता है तब आँखों में अनजाना सा भाव भरा

तुम रुठी शायद कि मैंने
तुमसे नाता तोड़ लिया है
इसीलिए तो मैंने तुम तक
आना जाना छोड़ दिया है

तभी तुम्हारे भावों में, अब रहता दुराव भरा
औ रहता है उन आँखों में, अनजाना सा भाव भरा

मुझसे तुमको लेना भी क्या
तब जीवन पथ की और डगर
पर मेरे दिल, बीते दिन की
याद रहेगी अजर अमर

मेरा तुमसे साथ रहा है, यदि नहीं है अब तो क्या
यदि रहता है तब आँखों में, अनजाना सा भाव भरा

१३. २. १९५७

दीप लेती होड़

है पूर्णिमा के चाँद से लो दीप लेती होड़
किया तभी शृंगार उसने आज यह बेजोड़

कानों में कुण्डल सजे हैं
माँग टेढ़ी है निकाली
है चाल में सन्ध्या की मस्ती
गालों में उषा की लाली

निकली है वह आज नीला उत्तरीय ओढ़
है पूर्णिमा के चाँद से लो दीप लेती होड़

चाँदनी ले आज मुख में
चन्द्र - वदनी वह बनी है
रात्रि बन कजली की रेखा
उसके नयनों पर तनी है

फूटती है हास बन कर, तारों की आभा करोड़
है पूर्णिमा के चाँद से लो, दीप लेती होड़

७. ३. १९५७

इल्जाम क्यों है

न पूछा किसीने कि क्यों ग़म पिया है
न पूछा किसीने मुझे क्या हुआ है
अब जो मैं पीता हूँ इल्जाम क्यों है ?
मेरे हाथ में मय का यह जाम क्यों है ?

इल्जाम क्यों है यह दुनियाँ बताए
मुझे मुफ्त करती वह वदनाम क्यों है ?

तमन्नाएँ थीं कुछ मैं भी था इन्साँ
जहाँ ने ही मुझको बनाया है हैवाँ
था इन्सान जब तक मैं क्यों कुछ नहीं था
अब होठों पे सबके मेरा नाम क्यों है ?

मेरा नाम क्यों है यह दुनियाँ बताए
मुझे मुफ्त करती वह वदनाम क्यों है ?

पहले थी होठों में दिल में भी फ़रहत
मगर अब है उनमें भरा दर्द — उल्फ़त
सोती थी दुनियाँ तब बेख़बर क्यों
उड़ी वोली अब नींद आराम क्यों है ?

आराम क्यों है यह दुनियाँ बताए
मुझे मुफ्त करती वह वदनाम क्यों है

न दुनियाँ ही अपनी न हम ही जहाँ के
मंजिल कहीं वस मुसाफिर यहाँ के
जिए या मरे ऐसी दुनियाँ हमें क्या
सिवा दर्द इसने दिया ही हमें क्या
सुवह लूट ग़म की दी शाम क्यों है
मेरे हाथ में मय का यह जाम क्यों है ?

२६. ४. ५७

वह धनी कलम का

जग को मार्ग दिखाने वाला भूल गया खुद राहें अपनी
त्याग का पाठ पढ़ाने वाला, छोड़ सका न चाहें अपनी

जग की पीड़ा को छन्दों में
जो सजा सजा पत्थर पिघलाता
निज ओज भरी वाणी से जो
निर्बल में शक्ति सरसता

निर्बल अनुभव करके मन में, दवा रहा खुद आहें अपनी
जग को मार्ग दिखाने वाला, भूल गया खुद राहें अपनी

स्वाभिमान ही भूषण जिसका
कुक्कना तो जाना ही नहीं
छोड़ प्रेरणा और किसी का
आभार कभी माना ही नहीं

व्यथा भार से कुका रहा है आज वही निगाहें अपनी
जग को मार्ग दिखाने वाला, भूल गया खुद राहें अपनी

जो उड़ता निर्द्वन्द्व गगन में
करता तारों से अठखेली
जो उतर हृदय में, सागर तल में
सदा मनाता है रंगरेली

आज निराशा के सागर में, पा न सका खुद थाहें अपनी
जग को मार्ग दिखाने वाला, भूल गया खुद राहें अपनी

शब्द शब्द में आग छुपा जो
करता व्यङ्ग्यो की वौछार
सम्पूर्ण जगत से भिड़ जाने को
जो सदा अकेला ही तैयार

वह धनी कलम का आज विरत हो, खींच रहा है वाहें अपनी
जग को मार्ग दिखाने वाला, भूल गया खुद राहें अपनी

३. ५. १९५७

जीने योग्य नहीं है

जीवन से तो बैर नहीं पर जग ही जीने योग्य नहीं है

एक तो है अपनी ही पीड़ा
उस पर पीड़ित जन की आहें
एक तो अपना भाग्य ही हावी
उस पर जग की क्रूर निगाहें

दुःख से तो इन्कार नहीं, पर यह उपेक्षा भोग्य नहीं है
जीवन से तो बैर नहीं पर, जग ही जीने योग्य नहीं है

ठोकर है पग पग पर जिसमें
और करुणा का नाम नहीं है
हरेक दृष्टि में बेगानापन
अपनेपन का नाम नहीं है

मिले हलाहल पर यह कटुता, विल्कुल पीने योग्य नहीं है
जीवन से तो बैर नहीं पर जग ही जीने योग्य नहीं है

मई १७, १९५७

क्या मंजिल तक पहुँचाते तुम

निर्देशन जब तुम्हें चाहिए, क्या मुझको मार्ग दिखाते तुम ?
भूल भरी खुद राह तुम्हारी, क्या मंजिल तक पहुँचाते तुम ?

जो अपना ही पथ भूल गया
कूटे आदर्शों में पड़कर
वह मार्ग की बाधाओं से
क्या भला जूझता आगे बढ़कर

लौट तुरत ही आते तुम; क्या मंजिल तक पहुँचाते तुम ?

जो खुद ही इतना निर्बल है
सुन न सका मेरे गीतों को
साथ ही देकर क्या सह लेता
दुनियाँ के आखर तीतों का

कर निज तुरत छुड़ाते तुम; क्या मंजिल तक पहुँचाते तुम ?

किन्तनी भारी भूल थी मेरी
रखना तुमसे जोत की आशा
पा ही सकता था मैं तुमसे
और भला क्या, छोड़ निराशा

वही मुझे पकड़ाते भी तुम; क्या मंजिल तक पहुँचाते तुम ?

अच्छा है यह भी जो तुमने
मुखसे किनारा काट लिया
अपना जीवन साथी कूटे
आदर्शों को छाँट लिया

यदि तुम्हीं हो मंजिल कहता, मुझे तुरत ही ठुकराते तुम
क्या मंजिल तक पहुँचाते तुम !

मई १७, १९५७

स्वप्न सा लगने लगा है

जिस तरह होते नहीं कभी स्वप्न पूरे
हैं रह गए हर वार ही अरमाँ अधूरे
फिर कल की कैसे मान लूँ सच हर वार तो तुमने ठगा है
जिन्दगी भी तब कठिन व्यवहार से स्वप्न सा लगने लगा है

आज तक मुझको किसी भी कोण में संसार के
मिला नहीं जो बोलता दो एक भी शब्द प्यार के
दिया तुमने साथ तो लगा, कोई अपना भी सगा है

मन या वचन के भार से हो साथ तो तुमने दिया
पर न जाने किस लिए संग तुमने एक माध्यम लिया
डर था मुझसे या कहीं यह जग न कह दे विपथगा है
जिन्दगी भी तब कठिन व्यवहार से
स्वप्न सा लगने लगा है

२६. द. ५७

साथी विन जीवन सूना

प्रहर एक क्या बैठ गई तुम आकर मेरे पास सखी
साथी विन जीवन सूना है अब होता आभास सखी

साथ तुम्हारा कितना मधुमय
मधुमय कितने श्यामल लोचन
जाने तुम में क्या जादू था
भूल गया मैं निज अपनापन

डूब गया क्षण भर में प्रहर, देख मधुर तव हास सखी
साथी विन जीवन सूना है, अब होता आभास सखी

जान गया हूँ शीतल कितनी
सावन की होती फुहारें
कैसी मन को हरने वाली
लाती है संगीत वहारें

अनजाने ही जगा गई तुम, सोया मम मधुमास सखी
साथी विन जीवन सूना है, अब होता आभास सखी

जगा गई नूतन अनुभूति
तुम लेकर मादक अंगड़ाई
मेरे इस नीरस जीवन में
तुमने रस की चाह जगाई

तुम विन होती जाती ती व्रतर अव उस रस की प्यास सखी
साथी विन जीवन सूना है, अव होता आभास सखी
कभी नहीं सोचा था मैंने
एकाकी जीवन खोता था
तुमसे मिलने से पहले मैं
निज स्वर्णिम यौवन खोता था
अव दिल खोलकर पाया सब कुछ होता यह अहसास सखी
साथी विन जीवन सूना है, अव होता आभास सखी

३. ६. ५७

बोलो क्या उपहार तुम्हें दूँ ?

नहीं चाहता बिल्कुल, नश्वर, मोतियों हार तुम्हें दूँ
बोलो.....

रखा सँजो कर था मैंने कुछ
दूर प्यार के तूफानों से
बड़े यत्न से वचा वचा कर
प्रबल यौवन उफानों से

हर ले गईं तुम, वह दिल मेरा, कैसे दूजी बार तुम्हें दूँ
बोलो.....

यौवन तो बिल्कुल अंधा है
तिस पर भी लहरों सा चंचल
जाने कब कोई राह पकड़कर
फटक चले साथी का अंचल

कैसे बोलो, बैठ किनारे, पीड़ामय मँछधार तुम्हें दूँ
बोलो.....

यौवन नश्वर जीवन नश्वर
नहीं तनिक अधिकार जरा पर
सब नश्वर नहीं योग्य तुम्हारे
कुछ भी तो सम्पूर्ण धरा पर

अमर एक है तुम चाहो तो वही अनूठा प्यार तुम्हें दूँ
वोलो.....

मृणाल की नाईं वह कोमल कर
मैंने पकड़े तुम शरमाईं
कर कसे चूड़ियाँ टूट गईं
और शून्य तुम्हारी हुई कलाई

तुम कहो चूड़ियाँ पहनाकर जीवन का अधिकार तुम्हें दूँ
वोलो क्या उपहार तुम्हें दूँ ?

१८. ६. १९५७

विदा दो

मुस्कुरा कर आज विदा दो
पलकों में उमड़ते ये आँसूँ, प्रिये पीकर स्मित छलका दो,
मुस्कुरा कर आज विदा दो.

आज विदा की भीगी बेला
औ वियोग का यह कटुतम क्षण
सरस बना दो मधु सम कविते
करके पुनर्मिलन को अर्पण
आखिर इतनी आतुरता क्यों, मम हेतु, यह तो वतला दो
मुस्कुरा कर आज विदा दो.

मेरे मन में आज उठी है
प्रिये ! विकट विरह की ज्वाला
आहुति पा भभक उठेगी
तव रुदन से ओ मधुवाला !
मधु अधरों पर हास सजा कर, मेरे मन की आग बुझा दो
मुस्कुरा कर आज विदा दो.

तुम्हारी ये आँसू की लड़ियाँ
प्रिये ! वनेंगी पग जंजीर
कण्टक वन मम राह विछेंगी
और उठेगी मन में पीर
जीवन पथ अवरोध हैं आँसूँ, हास सुमन मे मार्ग सजा दो
मुस्कुरा कर आज विदा दो

२१. ६. १९५७

लज्जा की दीवार

दे गई अपनों ही के सम्मुख, अपने पन को हार
हम दोनों के बीच सखी यह लज्जा की दीवार

खिन्न हुआ है हृदय जरा सा, मैं रूठा थोड़े ही हूँ
निः सार न समझो बातें मेरी, मैं झूठा थोड़े ही हूँ
आज लगा कि नहीं तनिक मम आग्रह में अधिकार
हम दोनों के बीच खड़ी है, लज्जा की दीवार

गाता होगा हृदय तुम्हारा, फूट न पाए स्वर अधरों से
या नहीं पहुँचे मुझ तक शायद, उड़कर भाराक्रान्त
परों से

या उड़ ऊँचे भी नहीं शायद, कर पाए वह पार
हम दोनों के बीच खड़ी यह लज्जा की दीवार

तुम तक आने को शत शत मन में मम अरमान उठे
पहुँच न पाया मंजिल कोई, सारे राहों बीच लुटे
आज सँजोए सपने सारे, देख हुये बेजार
हम दोनों के बीच सखी यह लज्जा की दीवार

मचली होगी जाने कब कब, तुम में होने लोन जवानी
मन में लेती रही हिलोरें, उसकी वह लहरें तूफानी
नहीं मिली जब राह कोई भी, हुई शिथिल वह धार
हम दोनों के बीच खड़ी थी, लज्जा की दीवार

जो हम रहते चिर अनजाने, रहता नीरस ही जीवन
और न कुछ कहता मैं तुमसे, यदि न होता अपनापन
आई कैसे बतलाओ तो, करके आखिर आँखे चार
हम दोनों के बीच सखी यह लज्जा की दीवार

कव कव आती ऐसी बेला कव कव आते ये अवसर
फिर वोलो कृणता कैसी, गा देने में दो मीठे स्वर
कव तक वोलो बनी रहेगी अपनेपन पर भार
हम दोनों के बीच सखी यह लज्जा की दीवार

३२ अक्तूबर १९५७

नहीं तुझसे नेह है

जिन्दगी की इक सुहानी शाम को
तुम मिलीं और हृदय मेरा खो गया
राह अपनी भूल तब राहें चला
तुम हँसी और मैं तुम्हारा हो गया
तब नयन के उस परोक्ष आह्वान से
मैं खिंचा और खिंचता ही गया
व्यवहार तब इतना मधुर था कि प्रिये !
मैं कृका और कृकता ही गया
जो न पाया आज तक था निज जनों से
वही तुमसे पा गया था प्यार मैं
हो उठी थी छन्दमय यह जिन्दगी
पा रहा था स्वप्न निज साकार मैं
डूब गया इतना तुम्हारे प्यार में कि
साथ तब रहने लगा सन्ध्या सबेरे
स्वप्न तक में छूटता न साथ था
रहती मुझे थी तब मनोहर छवि घेरे,
सहन नहीं होता कभी संसार को
मरुधर कोई छोड़कर कर ले किनारा

मैं डूबता था प्यार के मरुधर में
 जल उठा देख फिर भी जगत सारा
 निष्फल कभी भी यत्न है होते नहीं
 मिल ही जाता फल कभी तो एक दिन
 सतत् जग के भी मलिन प्रयास ने
 कर दिया कुछ काल हित प्रणय मलिन
 तज दिया आना तुम्हारे द्वार मैंने
 सोच कि जग और न उगले हलाहल
 सुन न पाऊँ मैं तुम्हारी भी बुराई
 रहे उसको ही जलाती वह गरल
 तुमने पर शायद मुझे कुछ और सोचा
 और तुम मुझसे कतराने लगी
 राह में सहसा यदि मिल भी गई
 अनजान सी आँखें चुराने लगी
 जब दुःखद अति तब हुआ व्यवहार तो
 कुछ रोष में और कुछ विरत होकर
 कर दी अर्पण राह में तुम जब मिली
 निज प्रणय की 'अमर स्मृति' संजोकर
 पट गया फिर वह मलिनता का गढ़ा
 पृथक् राहें मिली फिर से एक बार
 कोरे प्रणय के पृष्ठ अब भरते गए
 वज उठे मन वीन के फिर सुप्त तार

तव कथन पर विवश हो मैं गा उठा
किया मैंने और ज्यादा नहीं, नहीं
विवश हो कर गा उठी अनजान भी पर
अन्त तक भी तुम नहीं करती रही

ठुकराई मेरी जब कि तुमने माँग छोटी
अब भी वोलो क्या कहीं सन्देह है
दे न पाओगी कभी तन मन प्रिये तुम
क्योंकि तुमको नहीं मुझसे नेह है

द. ११. १६५७

बीते दिन की बात

धूप छाँव सी एक एक कर लहरों सी हर रात
मानस में मेरे टकराती बीते दिन की बात

क्षणिक, चमक कर चपला सी, सुख की घड़ियाँ बीत गईं
अनन्त अमावस सम तममय, करके जीवन प्रीत गईं
अंगड़ाई ले आई यद्यपि, आज नई प्रभात
मानस में मेरे टकराती, बीते दिन की बात

वह भी दिन थे जब मैं सुन्दर स्वप्न सजाया करता था
अरमाँ की डोली ले उनके द्वारे जाया करता था
सपने रहते काश ! स्वप्न ही, न करती आघात
मानस में मेरे टकराकर, बीते दिन की बात

सूनी ही लौटी वह डोली, स्वप्न अधूरे रह गए
आशा के मोती आँखों के, आँसू बन कर वह गए
प्यार के बदले दी उनकी यह आँसू की सौगात
मानस में मेरे टकराती, बीते दिन की बात

भूल गया हूँ पहली मंजिल, मैं नूतन राहें अपना कर
प्यार भरे गीतों में डूबा, अब दिल की आहें विसरा कर
भूले सपने जिसको समझूँ, आकर वही हठात्
मानस में मेरे टकराती, बीते दिन की बात

दिसम्बर ६, १९५७

दिया जल चुका है

अभी मेरे यौवन की चढ़ती दुपहरी
शैशव कभी का मेरा ढल चुका है
जीवन की सन्ध्या का भय न दिखाओ
हृदय में प्रणय का दिया जल चुका है

तुम दिल को मेरे आघात दोगे ?
मुझे आँसुओं की वरसात दोगे ?
ठोकर कई खा चुका है हृदय मम
श्रोत अश्रुओं का अभी तो रुका है
सावन और भादों में अपने नयन की
सिसक कर के मेरा जहाँ गल चुका है
जीवन की सन्ध्या का भय न दिखाओ
हृदय में प्रणय का दिया जल चुका है

‘वडी ही कठिन प्यार की यह डगर है
चलते ही जाना आठों प्रहर है’
क्यों भय दिखाते हर बार मुझको
राही प्रणय का सहज क्या फुका है ?
जी भर के राहों में काँटे बिछा दो
चेतन ये राहें बहुत चल चुका है
जीवन की सन्ध्या का भय न दिखाओ
हृदय में प्रणय का दिया जल चुका है

कर दोगे विचलित मुझे तुम डरा कर
या वाक् - वन्दन में मुझको फँसा कर
गुमराह करने की चालें तुम्हारी
चिन्तन तुम्हारा बहुत बेतुका है
चतुर हो गया हूँ, मुझे क्या छलोगे
पहले ही कोई मुझे छल चुका है
जीवन की सन्ध्या का भय न दिखाओ
हृदय में प्रणय का दिया जल चुका है

दिसम्बर २८, १९५७

कोई नहीं जग में

जिनके पहले ही लाखों हैं उनको ही यह जग अपनाता
कोई नहीं जग में जो मेरे, दिल का दर्द समझ पाता
बाधाओं से भरा यह जीवन, पथ लम्बा और मैं एकाकी
साथी आए चले गए, रह गया दिल का दर्द ही बाकी
कैसे बीतेगा यह जीवन, सोच मैं मन ही मन अकुलाता
कोई नहीं जग में जो मेरे, दिलका दर्द समझ पाता
अब तक जाने कितनों ही को, मैं हृदय बना बैठा
कुछ कहने पर और कुछ खूद ही दिलका दर्द सुना बैठा
अब तो अपनी 'कविता' को ही, अपनी दिल की बात बताता
कोई नहीं जग में जो मेरे दिल का दर्द समझ पाता
चिन्ता आखिर कैसी तुमको, पीडा से परिचय ही क्या है
काया गलती जाती नित् नित्, अभी तुम्हारा वय ही क्या है ?
हँसने खाने के तब दिन हैं, हर कोई मुझको समझाता
कोई नहीं जग में जो मेरे दिल का दर्द समझ पाता
कहने वाले तो लाखों हैं, मेरी सुनने वाला कौन ?
दुनियाँ अपनी कहती जाती, सुन लेता हूँ रहकर मौन
'चेतन' बदला कोई कहता, मैं निज भावों में खो जाता
कोई नहीं जग में जो मेरे, दिल का दर्द समझ पाता

जनवरी ६, १९५८

मरुधर थोड़े डूबना है

दूर रहकर तुम बहाओगी प्रिये ! आँसू की धारा
मरुधर थोड़े डूबना है काट कर तुमसे किनारा

तुम निकालो नहीं चाहे अपने दिल से सर्द आहें
छोड़ दो चाहे विछाना हो निराश पथ पर निगाहें
हिचकियाँ आ आ कहेंगी अब तक नहीं तुमने विसारा
मरुधर थोड़े डूबना है, काट कर तुमसे किनारा

तोड़ दूँ कैसे भला मैं, है दिया जो बन्ध तुमने ?
अन्याय बोले क्यों किया, दे लाज की सौगन्ध तुमने ?
जान कर भी टेक मेरी, क्यों कहो सौगन्ध डारा ?
मरुधर थोड़े डूबना है काट कर तुमसे किनारा

आश्वासन मेरा प्रिये तुम, ब्रह्म का लेखा समझ लो
दिए मेरे वचन को, सिन्दूर की रेखा समझ लो
मोड़ लूँगा मुख मैं तुमसे, कैसे भला तुमने विचारा ?
मरुधर थोड़े डूबना है, काट कर तुमसे किनारा

१६. १. १९५८

भुला शायद ही पाओ

तुम विरह की भाग में मुझको कितना ही जलाओ
याद आऊँ या न आऊँ पर भुला शायद ही पाओ

प्यार मेरी जिन्दगी में इक बड़ा तूफान लाया
एक पल मुझको हँसाकर उम्र भर तुमने रुलाया
हास दो अथवा नहीं पर, अब रुला शायद ही पाओ
याद आऊँ या न आऊँ पर भुला शायद ही पाओ

तव हृदय में आज रहती, मेरे लिए घृणा अपार
जिसको कभी माना था खुद ही, जिन्दगी का कर्णधार
उर बसाओ या नहीं पर, अब हटा शायद ही पाओ
याद आऊँ या न आऊँ पर भुला शायद ही पाओ

एक सन्ध्या को तो दीपक, कक्ष में जल जल उठेगा
देख कर प्रीति शलभ की, हो हृदय बेकल उठेगा
नीर ढुलकें या नहीं पर छुपा शायद ही पाओ
याद आऊँ या न आऊँ, तुम भुला शायद ही पाओ

२४. १. १९५८

जगत चल रहा है

सरिता के जल सा नया पथ पकड़ता, कुपन्थ नूतन
जगत चल रहा है

तिल-तिल है वाती स्वयं को जलाती
तैल उस जलन में है खुद को मिटाती
मगर सत्य से जग दूर सर्वथा है
असत् की ही कहता हमेशा कथा है
दीपित् वाती को लख टिमटिमाते, कहता है देखो
दिया जल रहा है

सरिता के जल सा नया पथ पकड़ता, कुपन्थ नूतन
जगत चल रहा है

पल बीत जाता क्षणों में बदल कर
क्षण बन घड़ी जाता प्रहरों में ढलकर
दिवस मास और वर्ष नूतन बनाता
मानव अपनी वर्ष गाँठे मनाता
नहीं देख पाता है जीवन को ढलते, कहता है देखो
दिवस ढल रहा है
सरिता के जल सा नया पथ पकड़ता, कुपन्थ नूतन
जगत चल रहा है

३१. १. १९५८

यह न बता सकूँगी मैं

उर में तड़प उठे अरमाँ, मुख पर विखर गई अलकें
नयनों में रस उमड़ पड़ा, विह्वल हो मुँद गई पलकें
अधरों पर जा पड़े अधर, उष्ण स्वास रुक रुक आई
कर पाश कठिन होता ही गया, दब गई वक्ष की गोलाई

कव; कैसे ? न पूछो प्रियवर यह न बता सकूँगी मैं
यह प्यास बढ़ती जाती नित् नित्, पी पी नहीं थकूँगी मैं

तोड़ नहीं टूटा मान तुम्हारा, खोए खोए से तुम पथ पर
उर को दे भारीपन मेरे, चल पड़ने को हुए तत्पर
मैं ही ठुकी, दम जो घुटता था, रुठ गया था मेरा जीवन
स्वर जो भीगे जड़ दी तुमने लौट मेरे अधरों पर चुम्बन
दण्ड था या वरदान न पूछो, यह न बता सकूँगी मैं
यह प्यास बढ़ती जाती नित् नित् पी पी नहीं थकूँगी मैं

जाने कव तक एक रहे, युग युग के प्यासे दो तन
अधर रहे करते रसपान, एक रही दिल की धड़कन
पी अधरों की हाला मधुमय, रक्तिम हुए नयन कजरारे
रात प्रणय में डूब गई, मुस्कुरा उठे चन्दा तारे
कव हुआ कसा बन्धन ढीला, यह न बता सकूँगी मैं
यह प्यास बढ़ती जाती नित् नित् पी पी नहीं थकूँगी मैं

होश हुआ तो सर्द उसासैं, इच्छा कर भी रोक न पाई
आँख खुली तो देखा तुम थे, नैनन् लिए हुए कुटिलाई
गड़ गई लाज के मारे मैं, कुछ भी चाहे लाख कहो
मन में बस इतना कह पाई, 'चेतन हटो बडे वो हो'
कैसे बीती रात न पूछो, यह न बता सकूँगी मैं
यह प्यास बढती जाती नित् नित् पी पी नहीं थकूँगी मैं

७. २. १९५८

प्यासा हूँ. रीता हूँ

नई नई सी तुम लगती हो, चल पड़ी प्यार की राहों में
खो जाने को मचल उठा है, तब हृदय किसी की बाहों में
तभी, कभी तुम छूट् पर जाती, खड़ी कभी रहती निज द्वारे
मुझे देखने को मुड़ मुड़ हैं, जाते व्याकुल नैन तुम्हारे
पा जाओगी और कई तुम, राह प्रीत के नूतन राही
उनको वाले तुम अपनाकर, पूर्ण करो इच्छा मन चाही
अर्पण हों तुम पर कितने ही, जब कोमल हिए के स्पन्दन
क्यों मुझको दे कर दिल अपना, आमन्त्रित करती हो पीड़न
जल जल बैठा प्रीति शलभ वन, मैं हर रूप को दीप समझकर
हर हास वसाया जो उर में, ढुलक गया आँसू में ढलकर
दे न सकूँगा कुछ भी तुमको, मैं खुद को ही दे बैठा हूँ
वदले जिसके दी प्रीतम की, पीड़ा उर में ले बैठा हूँ
सो मुझको तो दिल देने में, नहीं है वाले ! सार कोई
पीड़ा को सहलाने का भी, ले बैठा अधिकार कोई

मैं हूँ नभ का सूखा बादल
जल की रखना आस नहीं
मैं खुद प्यासा हूँ, रीता हूँ
बुझा सकूँगा प्यास नहीं

१३. १. १९५८

प्यार समझ बैठा हूँ

पीड़ा का आधार किसे समझूँ मैं,
उनको तो मैं प्यार समझ बैठा हूँ
दिल लेकर दी घृणा की सौगात को,
जीवन का उपहार समझ बैठा हूँ

वह लाख किनारा काटें मेरी
छोड़ प्रीति नैया मरुधार
डुबो चलें चाहे मेरा क्या
नैया उनकी उनका प्यार

मरुधार वनें या तट, पर मैं तो उनको,
नैया की पतवार समझ बैठा हूँ
पीड़ा का आधार किसे समझूँ मैं,
उनको तो मैं प्यार समझ बैठा हूँ

मैंने तो अपनाया उनको
प्रीति पंथ का जान बटोही
सपने मैं भी प्यार न पाया
वो निकले इतने निर्मोही

फेर चलें राहें या संग ही मैं उनको,
सपनों का संसार समझ बैठा हूँ
पीड़ा का आधार किसे समझूँ मैं,
उनको तो मैं प्यार समझ बैठा हूँ

मैं एकाकी पथ है लम्बा
पग उठते हैं ढीले ढीले
आँसू पी सूखो पलकें पर
उर के कोरे तो गीले गीले

लाख पराए वो बन जाएँ पर मैं तो,
अबना ही हर वार समझ बैठा हूँ
पीड़ा का आधार किसे समझूँ मैं,
उनको तो मैं प्यार समझ बैठा हूँ

मई १९, १९५८

प्रेरणा पाषाण है

मैं शलभ हूँ जल रहा हूँ दीप पर अनजान है
मैं कवि हूँ किन्तु मेरी प्रेरणा पाषाण है
रूप देखे कितने ही पर, उसको ही दिल में बसाया
यह तो मेरी ही सुजनता, वह मधुर है यह बताया
मैंने बखाना रूप क्या, उसको हुआ अभिमान है
मैं कवि हूँ किन्तु मेरी प्रेरणा पाषाण है
नैन उलझे तो उसी में, नैनों पर अधिकार क्या
जान कर भी दीप है, उसको शलभ से प्यार क्या
वह अनल है प्यार की, उसको नहीं पहचान है
मैं कवि हूँ किन्तु मेरी प्रेरणा पाषाण है
हरण करके हृदय मेरा, हो उठी भयभीत वो
सोच कि 'यह दिल कहीं, माँग बैठा प्रीत तो ?'
नहीं चाहता किन्तु मेरा, प्यार प्रतिदान है
मैं कवि हूँ किन्तु मेरी प्रेरणा पाषाण है
झुक न पाया मौन रहकर इतना कि मैं टूट जाता
याचना होती नहीं फिर कैसे उसका प्यार पाता
मान उसमें रूप का तो मुझ में स्वाभिमान है
मैं कवि हूँ किन्तु मेरी प्रेरणा पाषाण है

१७. द. १९५८

चतुर खिलाड़ी

चतुर खिलाड़ी कह जाना है, यों परदेसी अनजानी हो
लाख अजाना मैं तुमरे हित, पर तुम जानी पहचानी हो

एक या दो को आई थी तुम, चौथे को थी चली गई
पर उर मेरे कौतूहल की एक खिलाती कली गई
छवि तुम्हारी सहसा ही औ स्वयं हुई उर में अंकित
वे दो चंचल नैन तिहारे गहरे पैठ गए नित् नित्
उर की बढ़ती धड़कन कहती कातिल हो तुम रूमानी हो
लाख अजाना मैं तुमरे हित पर तुम जानी पहचानी हो

सहसा फिर वाले तुमने, सन्ध्या के छुटपुट में आज
छवि मनोहर दिखलाई तो दब ही गई उठती आवाज़
स्थिर नैन हुए मेरे तुम चितवन से करती थी चोट
मन्त्र मुग्ध मैं देख रहा था तुमको खड़ी स्तम्भ की ओट
मुस्कान तुम्हारी खाती है चुगली की तुम सैलानी हो
लाख अजाना मैं तुमरे हित, पर तुम जानी पहचानी हो

द्वार खड़ा मैं वनां अनमना, लखता था तब आना जाना
पास खड़ी मम पढ़ना कुछ कुछ, फिर मन ही मन दुहराना

फिर सहसा ही चपला सी हो चपल थिरक थिरक जाना
 मुड़ मुड़ कर दे मौन ईशारा, मधुर मधुर मुस्काना
 भाव बनाती जैसे मन में होती खींचा तानी हो
 लाख अजाना मैं तुमरे हित पर तुम जानी पहचानी हो
 लगी खेलने कस कर आँचल, कटि को क्षीण बनाती
 उभरे कुच, नितम्ब प्रसारित, हुई चाल मदमाती
 बातें सुन सुन लजा गई तुम, हुए तब ताम्र कपोल
 सार्थक 'सविते' नाम हुआ तब उतरा धरा खगोल
 रूप सुधा मैं पान करूँ तुम थक थक पीती पानी हो
 लाख अजाना मैं तुमरे हित, पर तुम जानी पहचानी हो
 भाग्य रहा विपरीत तुम्हारे, खूब ही खेली लेकर लघु तन
 मात्र तुम्हारी हार नहीं है, हार गया हूँ मैं भी निज मन
 दे क्षण भर को खूब उजारा, चली जाओगी तुम सविता
 याद तुम्हारी रह जायेगी अनगढ़ कवि की यह कविता
 मूक प्रणय की मेरी तुम भी, स्वप्निल अजब कहानी हो
 लाख अजाना मैं तुमरे हित पर तुम जानी पहचानी हो

१५. ११ १९५७

वहता क्यों जा रहा हूँ

वरवस समा रहा है क्यों कोई निगाह में
वहता क्यों जा रहा हूँ मैं सरिता प्रवाह में ?

जाने कितने आज तलक हमसफर मिले
कोई मुस्कुरा लिया कोई निगाह भर मिले
उतरा न कोई पर मेरे उर अथाह में
वहता क्यों जा रहा हूँ मैं सरिता प्रवाह में ?

उद्गम है जाने कौन सा, सागर बनेगा कौन ?
रो रो के रीता चोट खा, गागर बनेगा कौन ?
ठोकर ही पाई दीप बिन जीवन की राह में
वहता क्यों जा रहा हूँ मैं सरिता प्रवाह में ?

यौवन के मद में चूर है वह तीव्र है गति
बढ़ जायगी वह कूल कगारों को तोड़ती
उसे तनिक भी दुःख न होगा हृदय दाह में
वहता क्यों जा रहा हूँ मैं सरिता प्रवाह में ?

सम्भव है क्या कि प्यार का न कारवाँ लुटे
सम्भव है क्या कि दग्ध कोई शलभ जी उठे ?
डूबा है फिर क्यों दिल मेरा किसी की चाह में
वहता क्यों जा रहा हूँ मैं सरिता प्रवाह में ?

१६. ११. १९५८

क्यों हुई पहचान तुमसे

ठीक ही था जब तलक था मैं 'सरि' अनजान तुमसे
सोचता हूँ व्यर्थ ही हा ! क्यों हुई पहचान तुमसे

क्षणिक मिलन में आज के ही पास इतने आ गया हूँ
इक अनूठा अप्रत्याशित अपनत्व तुम में पा गया हूँ
कि विरह की कल्पना भी कर रही बेचैन मुझको
पलकों में ही काटनी यह पड़ गई है रैन मुझको

क्यों न जाने इस कदर है हो गई रुकान तुमसे
सोचता हूँ व्यर्थ ही हा ! क्यों हुई पहचान तुमसे

देख कर तब लोचनों में भावनाओं की लहर
शून्य में जो तैरती हैं प्रायः आठों ही प्रहर
साम्य पाकर प्रकृति में, मैं तुम्हारे पास आया
हर तरह से तुमको निज भावों के अनुरूप पाया

दे दिया दिल विना माँगे प्यार का प्रतिदान तुमसे
सोचता हूँ व्यर्थ ही हा ! क्यों हुई पहचान तुमसे

स्पष्टवादिन हो सभी कुछ तुम में है लुभावना
पर न जाने क्यों है तुम में हीनता की भावना
यह न भूलो तुम सरि कि है जगत विशाल ये
जाने तुम पर कब कोई निज हृदय उछाल दे

बँध गए अनजान में, मेरे ही मन प्राण तुमसे
सोचता हूँ व्यर्थ ही हा, क्यों हुई पहचान तुमसे

कल चली जाओगी शायद लौट अपने देश को तुम
क्या समझ पाओगी मेरे दिल में लगते ठेस को तुम
और कदाचित् भूल जाओ, व्यस्त होकर इस मिलन को
भावनाओं में वहक मैं, कह गया जो उस कथन को

पर सँजो कर मैं रखूँगा, जो मिली मुस्कान तुमसे
सोचता हूँ व्यर्थ ही हा ! क्यों हुई पहचान तुमसे

शुभ तुम्हारा हो गमन, मार्ग तब प्रशस्त हो
राह आती विघ्न की, हर प्राचीर ध्वस्त हो
चिर रहे यौवन तुम्हारा, भावना अमर रहे
उफ़ान लेता नित हृदय में प्रीति का निर्झर रहे

अब मिलन शायद कभी हो, मन के ओ मेहमान तुमसे
सोचता हूँ व्यर्थ ही हा ! क्यों हुई पहचान तुमसे

१६. ११. १९५८

कुछ न बोलो

कुछ न बोलो आज मेरा उर अशान्त है

शैल - गुह से अवतरित हो
ज्यों है सरिता छलछलाती
वह भी सहसा उर बसी मम
नाम निज सार्थक बनाती

याद उसकी कर रही, अब हिए उद्भ्रान्त है
कुछ न बोलो आज मेरा उर अशान्त है

लग गई है राह अपनी
उर का मेरे छू किनारा
आएगी क्यों भूल कर भी
लौट कर के वह दुबारा

वहा लाई भावों में, मुझको जहाँ एकान्त है
कुछ न बोलो आज मेरा उर अशान्त है

राहें नित् नूतन पकड़ कर
मैं वहकता जा रहा हूँ
प्यार तो एक स्वप्न सा है
पीर ही बस पा रहा हूँ

जो कि पैठी गहन मेरे उर नितान्त है
कुछ न वोलो आज मेरा उर अशान्त है

यादों के वादल घुमड़ते
पीर बढ़ती जा रही है
लोचनों की राह मम
सरिता उमड़ती जा रही है

कव तलक जीवन सँभालूँ, हर घड़ी दुःखान्त है
कुछ न वोलो आज मेरा उर अशान्त है

२१. ११. ६१५८

मुँदी कली

सुरभित हुई हं आज मम उर की गली गली
है पुष्प वन कर खिल उठी कल की मुँदी कली
हो उठा है आज उसका अंग अंग गतिमान
छोड़ शैशव चढ़ रही, यौवन का प्रथम सोपान
देख तन का वह गठन, मचती हृदय में खलवली
है पुष्प वन कर खिल उठी, कल की मुँदी कली
आज मादक नैन उसके औ मधुर मुस्कान है
वर्ण जैसे नील पंकज, वक्ष में उठान है
चूमती नितम्ब को वह है लिए अलकावली
है पुष्प वन कर खिल उठी कल की मुँदी कली
हर नयन आतुर उसी के रूप मधु के पान को
श्रुति पट व्याकुल उसी के कोकिला से गान को
आह ले विछते युवा दिल राह जिस जूमती चली
है पुष्प वन कर खिल उठी, कल की मुँदी कली
देख उषा कमल के लव, थिरकती मुस्कान है
पर न जाने क्यों दिवस यह नील पंकज म्लान है
ले नींद मेरी खिलती होगी, रात ज्यों जाती ढली
है पुष्प वन कर खिल उठी, कल की मुँदी कली

२२. ११. १९५८

[५४]

मैं बहुत पछताया

तुमसे कर के प्यार सरिता मैं बहुत पछताया
तुम पर हृदय हार सरिता मैं बहुत पछताया

अन्तिम क्षणों में आ निकट व्यर्थ पीड़ा को जगाया
दिल दिया, कविता भी दी, पर विदाई दे न पाया
कौन जाने तुमको भी मम याद आई कि नहीं
राह में मम हो अधीर, पलकें विछाई या नहीं
तुम पर लिख बेकार कविता, मैं बहुत पछताया
तुम पर हृदय हार सरिता, मैं बहुत पछताया

जगत कहता आज है कवि का सत्यानाश हो
भूल सरिते मैं करूँ किन्तु तव परिहास हो
सुन लूँ मैं अगर कहें एक दो, कितना सहूँ
मूर्खता मैंने ही की है, फिर किसी को क्या कहूँ
करके आँखे चार सरिता, मैं बहुत पछताया
तुम पर हृदय हार सरिता, मैं बहुत पछताया

प्यार बढ़ता देख तुम में धरा शंकित हो उठी है
मानव हूँ, अन्तर की पीड़ित, भावनाएँ रो उठी हैं

जा के सरिता तुम में ही मम जिन्दगी उलझी कहीं
कितना ही मैंने सुझाया, किन्तु वह सुलझी नहीं
वना जीवन भार सरिता, मैं बहुत पछताया
तुम पर हृदय हार सरिता, मैं बहुत पछताया

मैं दीवाना 'दीप' पर, शलभ बन कर जल उठा था
'कविता' बनी थी जिन्दगी शोक सारा ढल चुका था
सामने मेरे अचानक, आ गई, तुम मुस्कुराकर
दूर सबसे ले गई, साथ में मुझको बहाकर

छेड़ मन के तार सरिता, मैं बहुत पछताया
तुम पर हृदय हार सरिता, मैं बहुत पछताया

२२. ११. १९५८

अधरपराई

‘मधुर’ ‘सुषमा’ ‘माधुरी’ भी, छू न पाई हृदय मेरा
‘कुसुम’ सुरभित कर न पाई, दूर ‘उषा’ भी अँधेरा
‘राज’ नहीं कर राज पाई, ‘सन्तोष’ न सन्तोष दे
‘माया’ अजाने कर गई तुम, आज उर मेरे वसेरा

वाम तुमरे ‘आश रश्मि’ है मिलन की आस देती
मातङ्गाक्षी ‘सुधा’ दक्षिण, प्रेम रस की प्यास देती
हरित वसना ‘सुलक्षणा मंडल’ से होकर युक्त क्या
अधखुली अधमुँदी अपलक दृष्टि है आभास देती ?

‘अधरपराई’ ? दृष्टिको तव प्यार कैसे मान लूँ ?
माया है प्रपञ्च, सत् का सार कैसे मान लूँ ?
अस्थिर जिसका हृदय आज मुझ पर आ गया है
मुझसे न होगा कल यही व्यवहार कैसे मान लूँ ?

भुला दूँगा लोचनों के मोह-माया जाल को
मंजुल वदन स्मित मधुर कुच युगल उत्तालको
सोचता हूँ पर भुला पाऊँगा क्या मैं उम्र भर
सुन्दरतम् नितम्ब को और हस्तिनी सी चाल को ?

जिसको कि अनुरूप विधि ने कदली स्तम्भ के बनाया
काट कटि को कुछ कुचों में और कुछ उसमें चढ़ाया
दे नहीं सकती यदि तुम घड़ी भरको वह मधु घट
न जगाओ उसके प्रति मन में तो मम मोह माया
डूब पाऊँगा तभी मैं जा कहीं 'आदर्श' में
जीत पाऊँगा तभी मैं काम से संघर्ष में
तुम ही बोलो पाओगी क्या कर भला विक्षिप्त उसको
लुट गया जो तनिक ही तब नैनो के स्पर्श में

अगस्त १९५६

याद लेकर जल रहा है

कि कभी जीवन में मेरे भी प्रणय की किरण आई थी
दीप उर में आज भी वह याद लेकर जल रहा है

कि अरमाँ की कली उस रोशनी में खिल उठी थी फूल बनकर
कि अपनी ही जवानी लोचनों में चुभ उठी थी शूल बनकर
कि दिवस भर स्वप्न के संसार में ही उर भटकता था
कि इक कसक ले रात आती थी अकेलापन खटकता था

कि आँखों आँखों में मदहोश जो रातें बिताई थीं
हर रात उनमें अश्रु का इक बूँद बन कर ढल रहा है

जान कर भी है अजानी यह डमर, पग उठे तो लौट न पाए
थक गए कह, कुछ नहीं है प्यार, ढलती रात के साए
मंजिलों की खोज में ही खो गए, गीत के जाने कहाँ स्वर
और प्यासे ही अधर भी रह गए, प्रेम रस में डूब उतराकर

रूप जो मुस्कान बन कर के अधर की राह आया था
आज वह ही उर में मेरे, दर्द बनकर पल रहा है

७ नवम्बर, १९५६

दर्द का साया हूँ मैं

दूर ही मुझसे रहो तुम, कि तुम्हारी
जिन्दगी से खेलने आया हूँ मैं.....

हर नजर यूँ तो बुलाती पास है
पर जगह दिल में नहीं शायद किसी के
खाता रहा है यह दीवाना दिल मेरा
ठोकरें ही हर कदम पर जिन्दगी के

ठोकरें खाकर ही जीना जिन्दगी है
वस यही अब तक समझ पाया हूँ मैं

जागते में भी सदा ही नैनो के आगे
रूप जाने कितने ही बन स्वप्न हैं जागे
मानस में सहसा फूल कोई खिल उठा था
नयन झूमे थे मचल यह दिल उठा था

और अब खोकर हृदय रीते नयन में
लिए उसके शूल की छाया हूँ मैं

तन के जैसा मन का यह सौदा नहीं
एक दफ़ा जो लुट गया सो लुट गया
प्यार है विश्वास दिल का, कुछ नहीं
छलन पाकर उठ गया सो उठ गया

प्रीत पर विश्वास खोकर के अमिट इक
प्यास तन की उर में निज लाया हूँ मैं
और अब तक इन दृगों के जाल में
उलझ कर के लुट गई कितनी जवानी
कर पाश में उच्छ्वास में और धड़कनों में
वरवादियों की हैं छुपी कितनी कहानी
कौन जाने कितने ही कोमल दिलों पर
छा गया वन दर्द का साया हूँ मैं

१५ दिसम्बर १९६०

कल्पना टूट चुकी है

हुई पल्लवित कल्पना—
कि

- जाने कब एक रात
हो उठे स्वप्न सजीव
और लाया मैं
लौटा कर वारात.

तुम आ गई मन्थरं गति से
रुक रुक, ठुक ठुक;
इन्द्र चाप सी सतरङ्गी किरणें
पग पग पर करती विकीर्ण;
और कक्ष की नीलिमा थी
हो उठी विस्तीर्ण.

सहसा ही—

लहराते हुए क्षीने क्षीने नीले पर्दे
फरफरा रहे थे जो अब तक,
और विद्युत दीप - कुछ रक्तिम पीत
गर्व से, जगमगा रहे थे जो अब तक,

शैय्या के वे पुष्प जूही के
 मनोहर, कोमल, श्वेत;
 भीनी भीनी सुरभि दे दे
 मुस्कुरा रहे थे जो अब तक;
 हो उठे मलिन, कुछ दीन
 मौन, निःस्पन्द, गतिहीन
 रहे देखते बने बने बुत्
 अल्हड गति, पयोधर पीन.
 ज्यों उतर आई हो आज धरा पर
 गगन चन्द्रिका—
 ऐसी ले वदन की जोत
 औ देख फूटते, तव नयन युगल से
 सौ सौ नील कमल की गन्ध
 दीपक ने लिए नयन मूँद
 हुआ कक्ष में अन्धकार.
 पर — नील मणि सी इक आभा
 थी फूट रही दीवारों से
 क्योंकि—
 गतिमान हुए थे मेरे कर

जिस अनुभव से तुम शरमाकर
तम में ही मुस्कुरा पड़ी थी
जिस धवल हास की लगी छड़ी थी
भित्तियों पर; और छन् छन् कर
एक अनूठी आभा थी फूट रही
तव लज्जारक्त रुखसारों से.
और तव-पर्दे, दीपक, जूही की कलियाँ
कान लगाकर सुनती थीं
और कक्ष की भित्तियाँ
वह अन्धकार, आँखे फाड़ निरखती थी
वह हलचल और विलय, दो छायाओं का
वह एकीकरण, द्वैतका, दो कायाओं का.
वह उष्ण साँसों का सरगम
वह हल्की सिसकारी, जो
तव लव से फूट निकलती थी
हल्के से, हौले से.
वह सीत्कार—
था मीठा मीठा दर्द उठा जो
पहली पहली वार.

अव तक का अविजित और अछूता
 लघु दुर्ग का कठिन द्वार
 सहसा ही टूट गया था
 जिसने वहकर निकल रही थी
 लाल लहू की तप्त धार.
 उफ़ ! यह अनाचार !
 यह अत्याचार !
 पर-मेरे उस व्यवहार पर
 उस-भीषण व्यापार पर
 नहीं था हाहाकार
 नहीं कोई चीत्कार.
 क्योंकि-वह था आत्म समर्पण
 चिर प्रतीक्षित, त्रिर अभिलषित
 मनका, तन का
 दीते वचन का
 तड़पते यौवन का
 और शायद था जनम जनम का
 जीवन का.
 वह तो शमन था
 वह तो दमन था

उर की उत्ताल उमंगों का
 चंचल उर्मियों का
 मन की आकुलता का
 तन की व्याकुलता का.
 वह तो छींटे थे शीतल जल के
 जो बुझा रही थी प्यास
 युगों से प्यासे मन की.
 और धधकती बढ़ती ज्वाला
 सुलगते तन की.
 जो दे बैठी थी हम दोनों को
 कसकन, सिसकन,
 मन्थन और उत्पीड़न.
 रहे कक्ष में हम दोनों निपट अकेले
 जाने कब तक.
 और डाल गले में बाहें
 तुम ले रही थी थाहें
 मेरी आँखों में अपनी आँखें डाल.
 जैसे चाह रही हो मुझे पिलाना
 मस्ती भरी शराब, उन प्यालों में ढाल.

या शायद तुमने ही वहक कर
पी ली थी; जी भर कर छक कर
जो छलक छलक पड़ती थी उनसे
अनजाने ही.

पर अब—

मैं जागा हूँ आँखें खोले
सपनों की दुनियाँ में डोले
देख रहा हूँ आज तुम्हारी
अधरों की मुस्कान
वह गर्व से उन्नत भाल
माँग में झिलमिल कुंकुम लाल.
कसी चोली से जूझ रहे
उरोजों की उठान
और तृप्ति से वोझिल, माँसल
कटि का अधोभाग, जंघ जुगल.
क्योंकि—

कल्पना टूट चुकी है
गिर कर मेरे हाथों से.
कक्ष है निपट अँधेरा

प्रकृति - नीरव, प्रशान्त-
 मैं लेट रहा हूँ उसमें
 एकाकी, गम्भीर, नितान्त.
 जैसे, चलते चलते राही
 बैठ गया हो, थकित, क्लान्त.
 नहीं तनिक पदों में हलचल,
 जैसे हो अवरूद्ध उठा
 वातायन का पथ ही सकल.
 किन्तु हृदय में मेरे तो
 आज उठा है गहरा कंकावात.
 पलकों तक आ आकर मुझको
 व्याथित करने
 टीस देने
 कसक देकर लौट रही बरसात.
 मन भारी है, भीगा सा है
 और धड़क रही छाती है.
 तीव्र गति से काँप रहा कर
 कि जिसमें—
 मेरे भैया की पाती है.
 जिसमें है—

तेरी दुनियाँ, सर्वस्व तेरा
 जिसके लिए तू दुनियाँ से, दुनियाँदारों से
 मुँह मोड़कर बैठा था.
 जिसके लिए तूने माँ को माँ
 घर को घर
 और पिता को, पिता नहीं समझा था
 मेरी दुनियाँ, मेरी कविता
 प्यार मेरा, मेरी वनिता
 मेरी परिचिता, भावी परिणीता
 कह कह कर जिस पर
 इतराया था, ऐंठा था.
 आज — जब कि दूर है तू
 अपने अन्य किसी प्रेमी से
 ब्याह रचा बैठी है.
 जब तक तू लौटे तब तक को
 या शायद जीवन भर को
 मन बहलाने
 या शायद, तन सहलाकर
 यौवन की कसक मिटाने
 जाने किसको—

अपना बना बैठी है.
 तुझसे किए वादों का
 तेरी उम्मीदों का
 तेरे अरमानों का
 और सबके ऊपर — तेरे विश्वासों का
 (जिनका कि सम्बल लेकर
 तू जीवन भर
 उसका ही हो रहने का प्रण कर
 उतनी दूर, अपनों से, जा बैठा है)
 करके खून—उसकी लाली से
 अपनी माँग सजा बैठी है.

घूम रहा है कक्ष यह मेरा
 गहनतर हुआ जा रहा अँधेरा
 पर्दों में हलचल है
 शायद वे गाते हैं
 हलचल है दीवारों में
 शायद मुस्काते हैं
 अश्रु विन्दु न टपक पड़ें सो
 हल चल नयनों के तारों में.

→

मेरे अधरों में कम्पन है
पलकों में आलस्य गहन है
धड़क रही छाती है
तीव्र गति से काँप रहा कर
जिसमें—मेरे भैया की पाती है.
हृता काश के छोटों से
पलकें मेरी धुली हैं
देख रहा हूँ स्वप्न मगर
आँखें मेरी खुली हैं.

सितम्बर ११, १९६१

मैंने तो चाहा था...

मैंने तो चाहा था कि पट जाए बीच का गढ़ा
तुमने और भी मगर बात को दिया बढ़ा
बढ़ा दिलों का फासला

जमीं का चाँद देखकर दिल मेरा ललक गया
मस्त सिम्टें हो उठीं ऊँच वो फलक गया
मैंने भी मूँद कर पलक चाहा कि हुस्न पी चलूँ
होठों तक पहुँच मगर, जाम वो छलक गया
बिन पिए ही वावला, प्यार का वो काफ़िला
मंजिल में यूँ ही छोड़कर नई डगर निकल चला
मैंने तो.....

हर कदम पे ज़िन्दगी की राह में छला गया
फिर भी ऊँचे प्यार में मैं डूबता चला गया
तुम्हारे पास आ गया मैं घूमता गली गली
खुशबू तुम्हारी यों उड़ी कि ऊँचता चला गया
और जब खुली पलक पता लगा कि तब तलक
आ गई है ग़म की शाम और खुशी का दिन ढला
मैंने तो.....

हुस्नो इश्क के बग़ैर कब कहो जमीं रही
काटने को ज़िन्दगी, तुम नहीं तो मय सही
प्यार जो कि है खुशी, तुमसे इस कदर मिली
अब तो सीने में मेरे, दर्द को जगह नहीं
मैं चला जहाँ जहाँ, चिराग़ जल उठे वहाँ
वक्त जो गुज़र गया उसे क्या सोचना भला
मैं तो चाहा.....

..... ?

जब से देखा है तुम्हें...

दिल में रखना यूँ तुम्हें मुश्किल नहीं था
पर रहो तुम ऐसा मेरा दिल नहीं था
मेरे लिए तो आसमाँ का चाँद थी तुम
और खाक में जो प्यार के काविल नहीं था

ये नहीं कि मुझे तुमसे बेदिली हो
तुम हसीं हो तुम जवाँ हो और खिली हो
ज्यों लचीली डाल पर चम्पा कली इक
यह तो किस्मत का करम कि तुम मिली हो

जब से मिली तुम, दिल हमारा खो गया है
छोड़ मुझको ये तुम्हारा हो गया है
जान भी कि तुम मेरी मंजिल नहीं हो
सपने सुहाने देखता ये सो गया है

चाहता हूँ दूर ही रह लो गगन में
खिल न पाओगी कभी उजड़ें चमन में
पास न आओ जो तुम अहसान होगा
क्योंकि रहता जुदाई का डर हर मिलन में

और फिर मेरा दिल इक रेगिस्तान है
नाशाद है वरवाद है वीरान है
तुम न रहना आव के धोखे में बिल्कुल
ये तो चमकती रेत की चट्टान है

जाने कितनी आ यहाँ टकरा चुकी हैं
जलती जवानी आँखों में कुछ आस लेकर
जाने कितने लुट गए हैं कारवाँ
आज तक अपने दिलों में प्यास लेकर

मुर्छा चुकी हैं डाल पर कितनी ही कलियाँ
फूल बनने की अधूरी चाह लेकर
बेवसी से पटक कर सिर रह गई हैं
इक घुटी सी एक दबी सी आह लेकर

जब कभी भी मगर मैं हूँ देख पाया
मुख पर तुम्हारी नज़रों का पड़ना वहककर
भोलेपन से फिर तुम्हारा मुस्कुराना
है रह गया हर बार मेरा दिल कसक कर

बढ़ गई हर बार दिल की धुकधुकी है
वातें हजार होठों तक आकर रुकी हैं
कई बार चाहा आँखों से ही बता डालूँ
पा सामने तुमको मगर वो भी ठुकी हैं

यूँ तो मैंने रख दिया है सख्त पहरा
देख कर लेकिन तुम्हारा रंग सुनहरा
अँगड़ाईयाँ लेता है जाने क्या करे
मेरे दिल का आखिर तो शैतान ठहरा

इससे कि पहले वो तुम्हें बेवस बनाए
और नोचे जिस्म का हर एक किनारा
इससे पहले कि तुम्हारा रस लुटे
और आँखों से वहे आँसू की धारा

इससे कि पहले गर्म साँसे सदर्द हों
इससे कि पहले सुर्ख आरिज जर्द हों
इससे कि पहले मैं पड़ूँ निढाल तुम पर
इससे कि पहले मीठा मीठा दर्द हो

मेरी तुमसे वस यही इक इल्तजा है
दूर नजरोँ से मेरी तुम चली जाओ
राहें अपनी फेरना मुमकिन न भी हो
मुड़ मुड़ के मुँहको देख कर न मुस्कराओ

एक भी लफ्ज छूठ वोलूँ मैं अगर
कसम ले लो मुँहसे मेरे ईमान की
जब से देखा है तुम्हें मदहोश हूँ
तुम बन गई आफत हो जी की 'जान की'

अगस्त १९६२

जाने हम कहाँ होंगे

जाने हम कहाँ होंगे जब तूफ़ पे शवाव आएगा
जाने हम कहाँ होंगे जब ये हुस्न कहर ढाएगा
इस चाँद से मुखड़े पे, लुट जाएँगे मैखाने
इन नादाँ अँखियों से, छलकेंगे जब पैमाने
रुख़सारों में आ बैठेगी, सूरज की किरण पहली
अँगड़ाईयाँ लेगी जब होठों पे तेरे विजली
गुमराह हो जाएगी, तसव्वुर किसी शायर की
बिखरी हुई जुल्फों का जब चेहरे पे अब्र छाएगा
जाने हम.....

कदमों की हर इक आहट शेरों में बदल जाएगी
हर एक पे जब दस बल, नाजुक वो कमर खाएगी
चेहरे से बहक करके इक बार नज़र तेरे
आएगी अचानक और सीने पे ठहर जाएगी
पहाड़ों की चोटियों के नज्ज़ारे नज़र होंगे
अनजाने खिसक कर जब आँचल कुछ ढलक जाएगा
जाने हम.....

चितवन का जो भूले से चढ़ता वो कमाँ होगा
मिट जाएगा सौ बार जो इक बार निशाँ होगा
हर तीर बना होगा अफ़साना मुहब्बत का
धड़कन पे हर एक दिल की बस तेरा बयाँ होगा

कट जाएँगी तब रातें, आँखों ही आँखों में
खयालों ही खयालों में, दिन भी गुज़र जाएगा
जाने.....

जब तक कि इश्क क्या है तेरी समझ में आए
जब कि तेरे दिल में अरमान भरे होंगे
जब तक कि तू नज़र की बातों को समझ पाए
हम तो तेरी नज़र के सरहद के परे होंगे
आज हम यहाँ तो तुझे नींद लड़कपन की
जाने हम कहाँ होंगे जब तुझ पे सहर आएगा
जाने हम कहाँ होंगे जब ये हुस्न कहर ढाएगा
जाने हम कहाँ होंगे जब तुझ पे शबाव आएगा

जून १९६३

हसीं सनम से मेरे

ऐ गुल ! तू अपने हुस्त पे यों नाज़ न कर
चमन में और भी हैं, ये नज़र अन्दाज़ न कर
जाग उठे न कहीं, सोई हुई क़यामत है
ऐ हवा ख़ामोश ही रह कोई आवाज़ न कर
हसीं सनम से मेरे इस जहाँ में कोई नहीं
कि जिसे देख के माहताब भी शरमाता है
इस कदर शोख़ हैं उसकी नज़र के जलवे
कि जिसे देख के आफ़ताब भी घबराता है
क़ैद हैं जुल्फों में उसके काले काले बादल
सियाह रात बनी उसकी आँख का काजल
कि बिजली लेटती लव पे तवस्सुम बनकर
और खड़ी शान से भौंहों पे कमाँ तन कर
सुख़ गालों के तले गुलाब भी छुप जाता है
कि जिसे देख के माहताब भी शरमाता है

वो जब भी चल पड़े तो ये वहार रुक जाए
वो गर मचल उठे तो आसमाँ भी झुक जाए
भर नज़र देख लो तो तारे मुँह छुपाते फिरें
खिलखिला अगर पड़े तो सारे टूट टूट गिरें

हर घड़ी चेहरे पे इक रंग नया आता है-
कि जिसे देख के माहताव भी शरमाता है

खामोश हो उठे सरगम जो हँस के बोल दे वो
बहार क्या खिजाँ तक में शरावी रंग घोल दे वो
बुत् को भी अगर छू दे बेअख्तियार थिरक उठे
कि गुजरे जिस भी राह से वो महक महक उठे
दीद ए हुस्न से हर रंज मुस्कुराता है
कि जिसे देख के माहताव भी शरमाता है

११. ३. १९६८

प्यासे पैमाने कई

ऐ दिल ! अकेला तू नहीं, जाने पहचाने कई
मैं हूँ, मय है और मयखाने कई.

इस जहाँ में प्यार कर लेना कोई मुश्किल नहीं
वढ़ के तुझको थाम ले पर ऐसा कोई दिल नहीं
कैसी ग़म की दास्ताँ और क्या भला शिकवे गिले
सबका किस्सा एक है, तुझ से दीवाने कई
मैं हूँ, मय है और मयखाने कई.

भूल जा कि प्यार की थी तेरी भी महफिल कोई
कि था कोई तेरा हमदम हमसफ़र मंज़िल कोई
रोज़ लुटते कारवाँ और जलते आँशियाँ यहाँ
बाग़ उल्फ़त के उजड़ कर वनते वीराने कई
मैं हूँ, मय है और मयखाने कई.

संगदिल ने दे दिया है तुझको तो ग़म बेशुमार
जब से बेग़ाना हुआ तू, हम हैं तनहा बेकरार
मय है मैखाने का साथी और मय का दोस्त मैं
साथ मेरे पर सिसकते प्यासे पैमाने कई
मैं हूँ, मय है और मयखाने कई.

... .. ?

आराम आ जाए

मेरा दिल एक दुनियाँ है मेरा दिल एक वस्ती है
कोई आवाद करता है, कोई वरवाद करता है

जो तुम चाहो मेरी दुनियाँ में इक तूफ़ान आ जाए
जो तुम चाहो मेरे होठों पे भी मुस्कान आ जाए
जो तुम चाहो इस चलती लाश में भी जान आ जाए
तभी होगा मुहब्बत का कोई पैग़ाम आ जाए
मेरा दिल

मेरे गीतों को बेमन से सही इक बार दुहरा दो
बिछी हैं राह पर आँखें जरा सूरत तो दिखला दो
मिलो जव जव न बोली पर तवस्सुम लव पे जो ला दो
दिले नादाँ मरीजे इश्क को आराम आ जाए

मेरा दिल

सितम्बर ३०, १९७२

तुम हो सनम

पुरुष- शरद पूर्णिमा की मधुर चाँदनी सी
मेरे मन के गगन में तुम हो सनम

नारी- मुस्कुराती सुबह के रूपहले किरण से,
नैनों के दर्पण में तुम हो सनम
मेरे मन के गगन में तुम हो सनम

पुरुष- मधुर स्वप्न हो तुम, मेरी जिन्दगी की
कवि कल्पना की मधुर नाद हो तुम

नारी- साथी हो तुम मेरे लाखों जनम के
युग युग की मेरी अमिट याद हो तुम
मोहक रसीले गीतों के धुन से,
साँसों के सरगम में तुम हो सनम
मेरे अधरों के कम्पन में तुम हो सनम

नारी- मन प्राण हो तुम साँसों का आधार
जीवन सिंगार दिल की तुम धुकधुकी हो

पुरुष- धरा अवतरित स्वर्ग को अप्सरा हो
कोमल कमल हो कि सूरजमुखी हो
महकती हुई रजनीगन्धा कुसुम सी,
जीवन के उपवन में तुम हो सनम
मेरे मन के गगन में तुम हो सनम

नारी- मुस्कुराती सबह के

मेरे मन के गगन में तुम हो सनम

जून ६, १९७६

आ भी जा

वहका वहका मौसम है, बिखरी बिखरी चाँदनी
तनहा तनहा हम हैं मगर, दिल के सहारे आ भी जा ...

यादों ने तेरी मरने न दिया
वादों पे जिए हम घुट घुट कर
प्यार न हो वदनाम कहीं
हँसते रहे हम लुट लुट कर

महका महका गुलशन है, सोई हुई कली कली
हौले हौले कदमों के, दे के ईशारे आ भी जा

बुझने को हैं चिराग भी
थकी थकी निगाह के
लुटने को कारवाँ भी हैं
जिन्दगी की राह के

ठहरा ठहरा आलम है, खोया खोया सा है दिल
डूबी डूबी धड़कनें, तुझको पुकारें आ भी जा

२१ जून, १९७६

तू नहीं है

मदहोश चाँदनी है, है रात भी नशीली
मुझे कैसे रास आए, मेरे साथ तू नहीं है
बेसब्र मेरा दिल है, है वात भी नशीली
किसको मगर सुनाए, मेरे साथ तू नहीं है.

तेरी याद दर्दों-गम का तूफाँ उठा चली है
मुद्दत से दिल में सोए, अरमाँ जगा चली है
नगमे न फूट पाए, रहे लव थे थरथराते
सैलाव थम गया है, पलकों में आते आते
सीने में ग़म छुपाए, खामोश जिन्दगी है
किसको यकीन आए, मेरे साथ तू नहीं है.

रह रह के मुझको लूटा मेरी ही बेखुदी ने
हँस हँस के मोत दी है, मेरी ही जिन्दगी ने
सहराओं में भटकता उम्मीदों का जनाजा
ओ रहनुमा रहम कर, मेरी इत्तजा है आ जा

चाहत की रह मेरी रो रो बुला रही है
मौसम हँसी उड़ाए, मेरे साथ तू नहीं है

जुलाई १४, १९७६.

तू नहीं है

मदहोश चाँदनी है, है रात भी नशीली
मुझे कैसे रास आए, मेरे साथ तू नहीं है
बेसब्र मेरा दिल है, है वात भी नशीली
किसको मगर सुनाए, मेरे साथ तू नहीं है.

तेरी याद ददों-गम का तूफाँ उठा चली है
मुद्दत से दिल में सोए, अरमाँ जगा चली है
नगमे न फूट पाए, रहे लव थे थरथराते
सैलाव थम गया है, पलकों में आते आते
सीने में गम छुपाए, खामोश जिन्दगी है
किसको यकीन आए, मेरे साथ तू नहीं है.

रह रह के मुझको लूटा मेरी ही बेखुदी ने
हँस हँस के मौत दी है, मेरी ही जिन्दगी ने
सहराओं में भटकता उम्मीदों का जनाजा
ओ रहनुमा रहम कर, मेरी इल्तजा है आ जा

चाहत की रुह मेरी रो रो बुला रही है
मौसम हँसी उड़ाए, मेरे साथ तू नहीं है

जुलाई १४, १९७६ .

.....जहाँ हर रूप मर मिटने के लिए था और हर मुस्कान जीने के लिए ; हर मित्र मण्डली कवि गोष्ठी थी और हर एक घटना एक कविता..... और—

मन का बावरो पंछी जब तब उड़ निकलता था, यौवन उदधि का विस्तार नापने की कल्पना संजीकर परहर बार थका हारा लौट आता था 'कविता' के पास जो उस असीम सागर में तरणी की तरह थी, उसके लिए ।

किन्तु एक दिन जब ज्ञात हुआ कि उस तरणी के वक्ष पर उसके लिए कोई स्थान नहीं है तो कल्पनाएँ टूट कर बिखर गईं..... कॉलेज के रसमय परिवेश से प्रेरित, किशोर हृदय की कतिपय कोमल कल्पनाएँ ।